

भारतीय जनता पार्टी

11, अशोक रोड, नई दिल्ली-110 001
फोन नम्बर - 011-23005700

राष्ट्रीय सचिव व प्रवक्ता श्री बलबीर पुंज द्वारा जारी वक्तव्य दिल्ली, 18 अप्रैल, 2009

मायावती सरकार द्वारा इंडियन जस्टिस पार्टी के उम्मीदवार बहादुर सोनकर के हत्यारों को बचाने के प्रयासों का भारतीय जनता पार्टी कड़े शब्दों में निंदा करती है। इस हत्याकांड में बसपा प्रत्याशी धनंजय सिंह की भूमिका संदिग्ध है।

सोनकर ने विगत नौ अप्रैल को ही मीडिया को जारी बयान में चुनाव आयोग के प्रेक्षक और जिलाधिकारी से शिकायत की थी कि Co, City और दो अन्य Police Inspector नाम वापसी के लिए उन पर लगातार दबाव डाल रहे हैं। उन्होंने अपनी हत्या की आशंका जताते हुए सुरक्षा की गुहार लगाई थी।

हत्या के बाद प्रशासन के द्वारा इसे आत्महत्या का रंग देना दुर्भाग्यपूर्ण है। अपने राजनीतिक प्रतिद्वंद्वियों के सफाए के लिए मायावती न केवल गुंडों का सहारा ले रही हैं, बल्कि सरकारी तंत्र का भी खुलेआम दुरुपयोग कर रही हैं। बसपा टिकट पर एक दर्जन से अधिक कुख्यात अपराधी लोकसभा चुनाव के लिए खड़े किए गए हैं, जिन पर हत्या, हत्या के प्रयास, फिरोती और अपहरण के कई मामले अदालत में लंबित हैं। मुख्तार अंसारी (वाराणसी), डीपी यादव (संभल), एसपी सिंह बघेल (फिरोजाबाद), कादिर राणा (मुजफ्फरनगर), विनय शाक्य (मैनपुरी), इस्लाम शबीर अंसारी (बरेली), स्वामी प्रसाद मौर्य (कुशीनगर), रिजवान जहीर (श्रावस्ती), राम कुमार (हरदोई), गिरीश चंद्र (कौशांबी), राकेश पांडेय (अंबेडकर नगर), मोहम्मद ताहिर (सुल्तानपुर), अफजल अंसारी (गाजीपुर), कुंवर शिवराज सिंह (आंवला), अरुण शंकर शुक्ला उर्फ 'अन्ना' (उन्नाव), हाजी युनुस (पूर्वी दिल्ली) आदि बसपा के दागी उम्मीदवारों के सिरमौर हैं।

मायावती के राज में वस्तुतः गुंडों का राज चल रहा है। उनके जन्मदिन के लिए ज्यादा से ज्यादा चंदा उगाही करने में गुंडा तत्व किस हद तक जा सकते हैं, इसका प्रमाण औरैया (कानपुर) के बसपा विधायक शेखर तिवारी हैं, जिन्होंने पीडब्लूडी के अभियंता एम के गुप्ता की बर्बरतापूर्वक हत्या कर दी थी। बसपा नेता तिवारी ने मरणासन्न गुप्ता को थाने में फेंककर मायावती राज में बसपा कार्यकर्ताओं के बेखौफ होने का ही प्रमाण दिया था। इंजीनियर गुप्ता ने बहनजी के जन्मदिन के लिए बड़ी धनराशि की व्यवस्था करने से इन्कार कर दिया था।

भाजपा राजनीति में अपराधी तत्वों के घालमेल और उन्हें संरक्षण देने के लिए सरकारी तंत्र के दुरुपयोग की भर्त्सना करने के साथ ही सोनकर हत्याकांड की सीबीआई द्वारा जांच कराने की मांग करती है। भाजपा लोगों से अपील करती है कि अपने वोट के माध्यम से मायावती के माफिया राज को समेट स्वस्थ प्रजातंत्र की स्थापना करें।

श्याम जाजू
(मुख्यालय प्रभारी)